

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ aṣṭamaskandhē dvādaśō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ aṣṭamaskandhē dvādaśō'dhyāyaḥ ॥

śrībādarāyaṇiruvāca

vṛṣadhvajō niśamyēdaṃ yōṣidrūpēṇa dānavān |
mōhayitvā suragaṇān hariḥ sōmamaṇyayat || 1 ||

vṛṣamāruhya giriśaḥ sarvabhūtagaṇairvṛtaḥ |
saha dēvyā yayau draṣṭuṃ yatrāstē madhusūdanaḥ || 2 ||

sabhājito bhagavatā sādaraṃ sōmayā bhavaḥ |
sūpaviṣṭa uvācēdaṃ pratipūjya smayan harim || 3 ||

śrīmahādēva uvāca
dēvadēva jagadvyāpin jagadīśa jaganmaya |
sarvēśāmapī bhāvānāṃ tvamātmā hēturiśvaraḥ || 4 ||

ādyantāvasya yanmadhyamidamanyadahaṃ bahiḥ |
yatō'vyayasya naitāni tat satyaṃ brahma cid bhavān || 5 ||

tavaiva caraṇāmbhōjaṃ śrēyaskāmā nirāśiṣaḥ |
visṛjyōbhayataḥ saṅgaṃ munayaḥ samupāsātē || 6 ||

tvam brahma pūrṇamamṛtaṃ viguṇaṃ viśōka -
mānandamātramavikāramananyadanyat |

viśvasya hēturudayasthitisamyamānā -
mātmēśvaraśca tadapēkṣatayānapēkṣaḥ || 7 ||

ēkastvamēva sadasad dvayamadvayaṃ ca
svarṇaṃ kṛtākṛtamivēha na vastubhēdaḥ |
ajñānatastvayi janairvihatō vikalpō
yasmād guṇavyatikarō nirupādhikasya || 8 ||

tvāṃ brahma kēcidavayantyuta dharmamēkē
ēkē paraṃ sadasatōḥ puruṣaṃ parēśam |
anyē'vayanti navaśaktiyutaṃ paraṃ tvāṃ
kēcinmahāpuruṣamavyayamātmatantram || 9 ||

nāhaṃ parāyurṛṣayō na marīcimukhyā
jānanti yadviracitaṃ khalu sattvasargāḥ |
yanmāyayā muṣitacētaśa īśa daitya -
martyādayaḥ kimuta śaśvadabhadravṛttāḥ || 10 ||

sa tvāṃ samīhitamadaḥ sthitijanmanāśaṃ
bhūtēhitaṃ ca jagatō bhavabandhamōkṣau |
vāyuryathā viśati khaṃ ca carācarākhyāṃ
sarvaṃ tadātmakatayāvagamō'varuntsē || 11 ||

avatārā mayā drṣṭā ramamāṇasya tē guṇaiḥ |
sō'haṃ tad draṣṭumicchāmi yat tē yōśidvapurdhṛtam || 12 ||

yēna sammōhitā daityāḥ pāyitāścāmṛtaṃ surāḥ |
tad didṛkṣava āyātāḥ paraṃ kautūhalaṃ hi naḥ || 13 ||

śrīśuka uvāca

ēvamabhyarthitō viṣṇurbhagavān śūlapāṇinā |
prahasya bhāvagambhīraṃ giriśaṃ pratyabhāṣata || 14 ||

śrībhagavānuvāca

kautūhalāya daityānāṃ yōṣidvēṣō mayā kṛtaḥ |
paśyatā surakāryāṇi gatē pīyūṣabhājanē || 15 ||

tat tē'haṃ darśayiṣyāmi didṛkṣōḥ surasattama |
kāmināṃ bahu mantavyaṃ saṅkalpaprabhavōdayam || 16 ||

śrīśuka uvāca

iti bruvāṇō bhagavāṃstatraivāntaradhīyata |
sarvataścārayaṃścakṣurbhava āstē sahōmayā || 17 ||

tatō dadarśōpavanē varastriyaṃ
vicitrapuṣpāruṇapallavadrumē |
vikrīḍatīm kandukalīlayā lasad
dukūlaparyastanitambamēkhalām || 18 ||

āvartanōdvartanakampitastana -
prakṛṣṭahārōrubharaiḥ padē padē |
prabhajyamānāmiva madhyataścalat -
padapravālaṃ nayatīm tatastataḥ || 19 ||

dikṣu bhramatkandukacāpalairbhṛśaṃ
prōdvignatārāyatalōlalōcanām |
svakarṇavibhrājītakuṇḍalōllasat -
kapōlanīlākamaṇḍitānanām || 20 ||

ślathad dukūlaṃ kabarīṃ ca vicyutāṃ
 sannahyatīṃ vāmakarēṇa valgunā |
 vinighnatīmanyakarēṇa kandukaṃ
 vimōhayantīṃ jagadātmamāyayā || 21 ||

tāṃ vīkṣya dēva iti kandukalīlayēṣad
 vrīdāsphuṭasmitavisrṣṭakaṭākṣamuṣṭaḥ |
 strīprēkṣaṇapratīsamīkṣaṇavihvalātmā
 nātmānamantika umāṃ svagaṇāṃśca vēda || 22 ||

tasyāḥ karāgrāt sa tu kandukō yadā
 gatō vidūraṃ tamanuvrajatstriyāḥ |
 vāsaḥ sasūtraṃ laghu mārutō'harad
 bhavasya dēvasya kilānupaśyataḥ || 23 ||

ēvaṃ tāṃ rucirāpāṅgīṃ darśanīyāṃ manōramām |
 drṣṭvā tasyāṃ manaścagrē viśajjantyāṃ bhavaḥ kila || 24 ||

tayāpahṛtavijñānastatkṛtasmaravihvalaḥ |
 bhavānyā api paśyantyā gatahrīstatpadaṃ yayau || 25 ||

sā tamāyāntamālōkya vivastrā vrīḍitā bhṛśam |
 nilīyamānā vṛkṣēṣu hasantī nānvatiṣṭhata || 26 ||

tāmanvagacchad bhagavān bhavaḥ pramuṣitēndriyaḥ |
 kāmasya ca vaśaṃ nītaḥ karēṇumiva yūthapaḥ || 27 ||

sō'nuvrajjyātivēgēna grhītvānicchatīṃ striyam |
 kēśabandha upānīya bāhubhyāṃ pariśasvajē || 28 ||

sōpagūḍhā bhagavatā kariṇā kariṇī yathā |
itastataḥ prasarpantī viprakīrṇasīrōruhā || 29 ||

ātmānaṃ mōcayitvāṅga surarṣabhabhujāntarāt |
prādravatsā pr̥thuśrōṇī māyā dēvavinirmitā || 30 ||

tasyāsau padavīm rudrō viṣṇōradbhutakarmanah |
pratyapadyata kāmēna vairiṇēva vinirjitaḥ || 31 ||

tasyānudhāvatō rētaścaskandāmōgharētasah |
śuṣmiṇō yūthapasyēva vāsītāmanudhāvataḥ || 32 ||

yatra yatrāpatanmahyāṃ rētastasya mahātmanah |
tāni rūpyasya hēmnaśca kṣētrāṇyāsan mahīpatē || 33 ||

saritsarahsu śailēṣu vanēṣūpavanēṣu ca |
yatra kva cāsannṛṣayastatra sannihitō haraḥ || 34 ||

skannē rētasi sō'paśyadātmānaṃ dēvamāyayā |
jaḍīkṛtaṃ nṛpaśrēṣṭha sanniyavartata kaśmalāt || 35 ||

athāvagatamāhātmya ātmanō jagadātmanah |
aparijñēyavīryasya na mēnē tadū hādbhutam || 36 ||

tamaviklavamavrīḍamālakṣya madhusūdanah |
uvāca paramaprītō bibhratsvām pauruṣīm tanum || 37 ||

śrībhagavānuvāca
diṣṭyā tvam vibudhaśrēṣṭha svām niṣṭhāmātmanā sthitaḥ |
yanmē strīrūpayā svairam mōhitō'pyaṅga māyayā || 38 ||

kō nu mē'titarēnmāyāṃ viṣaktastvadr̥tē pumān |
tāmstān viśr̥jatīm bhāvān dustarāmakṛtātmabhiḥ || 39 ||

sēyaṃ guṇamayī māyā na tvāmabhibhaviṣyati |
mayā samētā kālēna kālarūpēṇa bhāgaśaḥ || 40 ||

śrīśuka uvāca
ēvaṃ bhagavatā rājan śrīvatsāṅkēna satkṛtaḥ |
āmantrya taṃ parikramya sagaṇaḥ svālayaṃ yayau || 41 ||

ātmāṃśabhūtāṃ tām māyāṃ bhavānīm bhagavān bhavaḥ |
śaṃsatāmṛṣimukhyānām prītyā'caṣṭātha bhārata || 42 ||

api vyapaśyastvamajasya māyāṃ
parasya puṃsaḥ paradēvatāyāḥ |
ahaṃ kalānāmṛṣabhō vimuhyē
yayāvaśō'nyē kimutāsvatantrāḥ || 43 ||

yaṃ māmapṛcchastvamupētya yōgāt
samāsahasrānta upārataṃ vai |
sa ēṣa sāksāt puruṣaḥ purāṇō
na yatra kālō viśatē na vēdaḥ || 44 ||

śrīśuka uvāca
iti tē'bhihitastāta vikramaḥ śārṅgadhanvanaḥ |
sindhōrnirmathanē yēna dhṛtaḥ pṛṣṭhē mahācalaḥ || 45 ||

ētanmuhuh kīrtayatō'nuśṛṇvatō
na riṣyatē jātu samudyamaḥ kvacit |

yaduttamaślōkaguṇānuvarṇanam

samastasaṃsārapariśramāpaham || 46 ||

asadaviṣayamaṅghriṃ bhāvagamyaṃ prapannā -

namṛtamamaravaryānāśayat sindhumathyam |

kapaṭayuvativēṣō mōhayan yaḥ surārīn

tamahamupasṛtānāṃ kāmapūraṃ natō'smi || 47 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ

aṣṭamaskandhē śaṅkaramōhanam nāma dvādaśō'dhyāyaḥ ||